

Oratorio Marija

Kompożizzjoni mużikali ġdida li fakkret l-400 sena mit-twaqqif tal-parroċċa ddedikata lill-Assunta (1618-2018)

minn Mro Gordon Baldacchino
Direttur Mużikali Banda Santa Marija

Il-generu mużikali msejjaħ *Oratorio* huwa assoċjat ma' rappreżentazzjoni mużikali ta' rakkonti, ħafna drabi sagri, li jittellgħu permezz ta' strumenti kkombinati ma' vuċijiet, mingħajr kostumi u xenografiji. Ħafna drabi hawn min jiddefinixxi Oratorio bħala Opra Lirika mingħajr drama viżiv. U propju dan huwa dak li hejjejna għall-ewwel eżekuzzjoni tal-*Oratorio Marija*, rappreżentazzjoni mużikali u vokali tal-Misteri tar-Rużarju Mqaddes, li fih hemm raffigurata Marija.

Ewlieni fost l-isfidi li kellna naffaċċjaw kien il-fatt li s-sugġett huwa wiehed li l-udjenza żgur li hija familjari miegħu, u x'aktarx li tiegħu taf id-dettalji u forsi anke l-ħsbijiet teologiċi warajh. Dan poġġa aktar responsabbiltà u piż fuq min qed jikteb il-lirika u l-mużika, għaliex irrikjeda ħtieġa akbar li r-rappreżentazzjoni tar-rakkont magħruf, xorta irid isir b'mod frisk u interessanti għall-udjenza. L-isfida ma qatgħetlilniex qalbna, u umilment konvint li dawwarnieha f'opportunità li fiha ppruvajna nwasslu l-interpretazzjoni personali tagħna minn angolu tas-seklu wiehed u għoxrin, li mhux neċessarjament taqa' fil-klixxè li mdorrijin bih. Ippruvajna li kemm il-lirika u anki l-mużika toħroġ l-umanità u fl-istess ħin il-qdusija ta' Marija, it-tbatija, il-ferħ u l-inkwiet ta' kull omm u fuq kollox l-aċċettazzjoni u l-milja tal-Pjan Divin.


Mużikalment, l-għażla li l-Oratorio jkun miktub għal sopran, tenor, kor u narratur kienet maqbula sa mill-bidu nett, għażla li bħala kompożitur



Mument storiku meta l-banda Santa Marija kienet l-ewwel banda fil-Qrendi li esegwiet Oratorjo miktub speċifikament biex tfakkar l-400 sena mit-twaqqif tal-parroċċa
Ritratti ta' David Azzopardi



Il-Banda Santa Marija tesegwixxi l-oratorju originali *Marija* taħt id-direzzjoni tal-kompożitur innifsu tiegħu Mro Gordon Baldacchino fil-knisja parrokkjali ta' Santa Marija tal-Qrendi



Il-Poster uffiċjali tal-*Oratorju Marija*

tatni l-opportunità li jkollu tesstitura differenti b'mod kontinwu, addattat għal-lok li dan ix-xogħol ried jittella' fih - il-Knisja Parrokkjali tal-Qrendi. L-istil tal-mużika, għalkemm huwa wiehed kontemporanju, zammejt kemm jista' jkun tonali, b'mod li jista' jiġi apprezzat minn udjenza wiesgħa. L-Oratorio huwa kompost minn disa' movimenti distinti, li għalkemm jikkontrastaw fl-istili u r-ritmi tagħhom, kienu maħsubin li jgħinu lill-udjenza tifhem aħjar il-kuntest li fih qed jiżvolgħu l-fatti. Dan qed ngħidu mhux biss għas-setting fl-art Lhudija, iżda anke għal mument fejn il-Liriciستا

xtaq li jkun hemm tip ta' flashback għal dak li Marija tkun diġà għaddiet minnu. Eżempju ta' dan huwa l-mod ta' kif Ġesù f'hoġor Ommu, kemm fit-twelid kif ukoll fil-mewt, iqanqlu sentimenti reżonanti f'Marija.

Fl-istess serata gie mżanzan innu ġdid, bl-isem ta' *Innu lil Marija*. Dan l-innu huwa msejjes fuq it-tema mużikali li bih jiftaħ u jagħlaq l-Oratorio. Il-lirika titwāħhad anke mal-innu popolari ta' Santa Marija, miktub aktar minn sebgħin sena qabel u nemmu li fl-istess waqt dan l-innu jservi ta' rikordju tal-Oratorio kull meta jindaqq f'okkażjonijiet futuri.

Kelma ta' ringrazzjament u apprezzament personali lill-Kumitat Direttiv tas-Socjetà Mużikali Santa Marija u l-Fratellanza tas-Santissmu Sagrament tal-fiduċja kbira li wrew fija meta ġejt afdat bil-kompożizzjoni ta' dan l-Oratorio.